



ព្រះរាជាណាចក្រកម្ពុជា
ជាតិ សាសនា ព្រះមហាក្សត្រ

រាជរដ្ឋាភិបាលកម្ពុជា

លេខ : ១៣០ នស/រកត-បក



អនុក្រឹត្យ
ស្តីពី

ការរៀបចំនិងការប្រព្រឹត្តទៅ
របស់គណៈកម្មាធិការអន្តរក្រសួងស្តីពីសុខភាពសិក្សា

រាជរដ្ឋាភិបាល

- បានឃើញរដ្ឋធម្មនុញ្ញនៃព្រះរាជាណាចក្រកម្ពុជា
- បានឃើញព្រះរាជក្រឹត្យលេខ នស/រកត/០៩១៨/៩២៥ ចុះថ្ងៃទី៦ ខែកញ្ញា ឆ្នាំ២០១៨ ស្តីពីការតែងតាំងរាជរដ្ឋាភិបាលនៃព្រះរាជាណាចក្រកម្ពុជា
- បានឃើញព្រះរាជក្រឹត្យលេខ នស/រកត/០៣២០/៤២១ ចុះថ្ងៃទី៣០ ខែមីនា ឆ្នាំ២០២០ ស្តីពីការតែងតាំងនិងកែសម្រួលសមាសភាពរាជរដ្ឋាភិបាលនៃព្រះរាជាណាចក្រកម្ពុជា
- បានឃើញព្រះរាជក្រមលេខ នស/រកម/០៦១៨/០១២ ចុះថ្ងៃទី២៨ ខែមិថុនា ឆ្នាំ២០១៨ ដែលប្រកាសឱ្យប្រើច្បាប់ស្តីពីការរៀបចំនិងការប្រព្រឹត្តទៅនៃគណៈរដ្ឋមន្ត្រី
- បានឃើញព្រះរាជក្រមលេខ នស/រកម/០១៩៦/០១ ចុះថ្ងៃទី២៤ ខែមករា ឆ្នាំ១៩៩៦ ដែលប្រកាសឱ្យប្រើច្បាប់ស្តីពីការបង្កើតក្រសួងអប់រំ យុវជន និងកីឡា
- បានឃើញព្រះរាជក្រមលេខ នស/រកម/១២០៧/០៣២ ចុះថ្ងៃទី៨ ខែធ្នូ ឆ្នាំ២០០៧ ដែលប្រកាសឱ្យប្រើច្បាប់ស្តីពីការអប់រំ
- បានឃើញអនុក្រឹត្យលេខ១៥៦ អនក្រ.បក ចុះថ្ងៃទី១៨ ខែកក្កដា ឆ្នាំ២០១៦ ស្តីពីការរៀបចំនិងការប្រព្រឹត្តទៅរបស់ក្រសួងអប់រំ យុវជន និងកីឡា
- យោងតាមសំណើរបស់រដ្ឋមន្ត្រីក្រសួងអប់រំ យុវជន និងកីឡា

សម្រេច

ជំពូកទី១

បទប្បញ្ញត្តិទូទៅ

មាត្រា ១ .-

ត្រូវបានបង្កើតគណៈកម្មាធិការអន្តរក្រសួង ស្តីពីសុខភាពសិក្សា ដែលសរសេរជាអក្សរកាត់ថា **គ.អ.ស.ស.** ដើម្បីជាយន្តការសម្របសម្រួលតាមដាន ត្រួតពិនិត្យ វាយតម្លៃ និងជួយរាជរដ្ឋាភិបាលអំពីសុខភាពសិក្សាឱ្យឆ្លើយតបទៅនឹងច្បាប់ស្តីពីការអប់រំនិងគោលនយោបាយជាតិស្តីពីសុខភាពសិក្សា។

ជំពូកទី២

សមាសភាពរបស់គ.អ.ស.ស.

មាត្រា ២ .-

គ.អ.ស.ស. មានសមាសភាពដូចខាងក្រោម៖

- | | |
|---|--------------------|
| - រដ្ឋមន្ត្រីក្រសួងអប់រំ យុវជន និងកីឡា | ប្រធាន |
| - រដ្ឋលេខាធិការទីស្តីការគណៈរដ្ឋមន្ត្រី | អនុប្រធាន |
| - រដ្ឋលេខាធិការក្រសួងមហាផ្ទៃ | អនុប្រធាន |
| - រដ្ឋលេខាធិការក្រសួងសង្គមកិច្ច អតីតយុទ្ធជន និងយុវនីតិសម្បទា | អនុប្រធាន |
| - រដ្ឋលេខាធិការក្រសួងសុខាភិបាល | អនុប្រធាន |
| - រដ្ឋលេខាធិការក្រសួងធម្មការនិងសាសនា | អនុប្រធាន |
| - រដ្ឋលេខាធិការក្រសួងការងារនិងបណ្តុះបណ្តាលវិជ្ជាជីវៈ | អនុប្រធាន |
| - រដ្ឋលេខាធិការក្រសួងអប់រំ យុវជន និងកីឡា | អនុប្រធានប្រចាំការ |
| - រដ្ឋលេខាធិការក្រសួងការពារជាតិ | សមាជិក |
| - រដ្ឋលេខាធិការក្រសួងសេដ្ឋកិច្ចនិងហិរញ្ញវត្ថុ | សមាជិក |
| - រដ្ឋលេខាធិការក្រសួងកសិកម្ម រុក្ខាប្រមាញ់ និងនេសាទ | សមាជិក |
| - រដ្ឋលេខាធិការក្រសួងអភិវឌ្ឍន៍ជនបទ | សមាជិក |
| - រដ្ឋលេខាធិការក្រសួងពាណិជ្ជកម្ម | សមាជិក |
| - រដ្ឋលេខាធិការក្រសួងឧស្សាហកម្ម វិទ្យាសាស្ត្រ បច្ចេកវិទ្យា និងនវានុវត្តន៍ | សមាជិក |
| - រដ្ឋលេខាធិការក្រសួងផែនការ | សមាជិក |
| - រដ្ឋលេខាធិការក្រសួងបរិស្ថាន | សមាជិក |
| - រដ្ឋលេខាធិការក្រសួងព័ត៌មាន | សមាជិក |
| - រដ្ឋលេខាធិការក្រសួងយុត្តិធម៌ | សមាជិក |
| - រដ្ឋលេខាធិការក្រសួងទំនាក់ទំនងជាមួយរដ្ឋសភា ព្រឹទ្ធសភា និងអធិការកិច្ច | សមាជិក |
| - រដ្ឋលេខាធិការក្រសួងប្រៃសណីយ៍និងទូរគមនាគមន៍ | សមាជិក |
| - រដ្ឋលេខាធិការក្រសួងវប្បធម៌និងវិចិត្រសិល្បៈ | សមាជិក |
| - រដ្ឋលេខាធិការក្រសួងទេសចរណ៍ | សមាជិក |
| - រដ្ឋលេខាធិការក្រសួងកិច្ចការនារី | សមាជិក |
| - រដ្ឋលេខាធិការក្រសួងមុខងារសាធារណៈ | សមាជិក |
| - អភិបាលនៃគណៈអភិបាលរាជធានី ខេត្ត | សមាជិក |
| - ប្រធានលេខាធិការដ្ឋានគ.អ.ស.ស. | សមាជិក។ |

សមាសភាពជាក់ស្តែងរបស់គ.អ.ស.ស. ត្រូវកំណត់ដោយសេចក្តីសម្រេចរបស់រាជរដ្ឋាភិបាល។

ជំពូកទី៣

តួនាទីនិងភារកិច្ចរបស់គ.អ.ស.ស.

មាត្រា ៣ .-

គ.អ.ស.ស. មានតួនាទីជាសេនាធិការជូនរាជរដ្ឋាភិបាលលើការអនុវត្តគោលនយោបាយជាតិស្តីពី សុខភាពសិក្សា និងមានភារកិច្ចដូចខាងក្រោម៖

- ផ្តល់បច្ចេកទេសក្នុងការរៀបចំគោលការណ៍ណែនាំ ផែនការយុទ្ធសាស្ត្រ ផែនការប្រតិបត្តិ និងវិធីសាស្ត្រអនុវត្តក្នុងការលើកកម្ពស់សុខភាពអ្នកសិក្សានិងបុគ្គលិកអប់រំនៅតាមគ្រឹះស្ថានសិក្សា
- សម្របសម្រួលនិងគាំទ្រដំណើរការអនុវត្តកម្មវិធីលើកកម្ពស់សុខភាពសិក្សានៅគ្រប់គ្រឹះស្ថានសិក្សានៅក្នុងប្រទេសកម្ពុជា
- បន្ស៊ីផែនការលើកកម្ពស់សុខភាពសិក្សាតាមគ្រឹះស្ថានសិក្សាទៅក្នុងផែនការប្រតិបត្តិប្រចាំឆ្នាំ
- ចលនាប្រភពធនធានសម្រាប់អនុវត្តកម្មវិធីលើកកម្ពស់សុខភាពសិក្សាតាមគ្រឹះស្ថានសិក្សា
- ផ្តល់បច្ចេកទេសសម្រាប់ពង្រឹងសមត្ថភាពដល់អ្នកអនុវត្តកម្មវិធីនៅថ្នាក់ជាតិនិងថ្នាក់ក្រោមជាតិជាពិសេស នៅតាមគ្រឹះស្ថានសិក្សាអំពីការអនុវត្តកម្មវិធីលើកកម្ពស់សុខភាព
- តាមដាន ត្រួតពិនិត្យ និងវាយតម្លៃការអនុវត្តកម្មវិធីលើកកម្ពស់សុខភាពសិក្សាតាមគ្រឹះស្ថានសិក្សា
- ធ្វើរបាយការណ៍អំពីលទ្ធផលវឌ្ឍនភាពក្នុងការអនុវត្តគោលនយោបាយនិងផែនការសកម្មភាពជាតិសុខភាពសិក្សា ជូនរាជរដ្ឋាភិបាល
- អនុវត្តភារកិច្ចផ្សេងទៀតតាមការប្រគល់ជូនរបស់រាជរដ្ឋាភិបាល។

ជំពូកទី៤

ការប្រព្រឹត្តទៅរបស់គ.អ.ស.ស.

មាត្រា៤ ..

គ.អ.ស.ស.ត្រូវប្រជុំយ៉ាងតិច២(ពីរ) ដងក្នុងមួយឆ្នាំតាមការអញ្ជើញរបស់ប្រធាន។ ក្នុងករណីចាំបាច់ប្រធានគ.អ.ស.ស.អាចកោះប្រជុំជាវិសាមញ្ញ។ គ.អ.ស.ស.ត្រូវធ្វើការបូកសរុបរបាយការណ៍ក្នុងមួយឆ្នាំម្តងនិងត្រូវរាយការណ៍ជូនអង្គប្រជុំគ.អ.ស.ស. ក្រោមអធិបតីភាពរបស់ប្រធាន អំពីលទ្ធផលនៃការអនុវត្តកម្មវិធីការងារដែលត្រូវសម្របសម្រួលនិងអនុសាសន៍ដែលគ.អ.ស.ស.ត្រូវដាក់ចេញ។

របៀបរបបនៃការប្រជុំរបស់គ.អ.ស.ស. ត្រូវកំណត់ក្នុងបទបញ្ជាផ្ទៃក្នុង ដែលសម្រេចដោយគ.អ.ស.ស.។

មាត្រា៥ ..

គ.អ.ស.ស.មានសិទ្ធិទាក់ទងក្រសួង ស្ថាប័ននានា សមាគមនិងអង្គការមិនមែនរដ្ឋាភិបាល អង្គការជាតិអន្តរជាតិ និងដៃគូអភិវឌ្ឍនានាដែលពុំមានចែងក្នុងមាត្រា២នៃអនុក្រឹត្យនេះ ដើម្បីចូលរួមប្រជុំផ្តល់យោបល់ឬចូលរួមជាអ្នកសង្កេតការណ៍តាមការអញ្ជើញរបស់គ.អ.ស.ស.។

មាត្រា៦ ..

គ.អ.ស.ស.មានលេខាធិការដ្ឋានមួយជាសេនាធិការសម្រាប់ដំណើរការការងារប្រចាំថ្ងៃរបស់ខ្លួននិងមានទីតាំងនៅទីស្តីការក្រសួងអប់រំ យុវជន និងកីឡា។

គ.អ.ស.ស.មាននាយកដ្ឋានសុខភាពសិក្សានៃអគ្គនាយកដ្ឋានអប់រំក្រសួងអប់រំ យុវជន និងកីឡាជាលេខាធិការដ្ឋាន។

អនុរដ្ឋលេខាធិការនៃក្រសួងអប់រំ យុវជន និងកីឡា ជាប្រធានលេខាធិការដ្ឋាន។

ការរៀបចំនិងការប្រព្រឹត្តទៅរបស់លេខាធិការដ្ឋាន ត្រូវកំណត់ដោយសេចក្តីសម្រេចរបស់ប្រធាន
គ.អ.ស.ស.។

លេខាធិការដ្ឋានមានសិទ្ធិប្រើប្រាស់នៃក្រសួងអប់រំ យុវជន និងកីឡា ក្នុងការបំពេញភារកិច្ច។

មាត្រា៧ ..

គ.អ.ស.ស.អាចបង្កើតគណៈកម្មការជំនាញមួយចំនួនតាមការចាំបាច់ ដើម្បីជួយការងារពាក់ព័ន្ធនឹង
ការងារសុខភាពសិក្សា។ ការរៀបចំនិងការប្រព្រឹត្តទៅរបស់គណៈកម្មការជំនាញ ត្រូវកំណត់ដោយសេចក្តីសម្រេច
របស់ប្រធាន**គ.អ.ស.ស.។**

គ.អ.ស.ស.អាចបង្កើតគណៈកម្មការសុខភាពសិក្សារាជធានី ខេត្ត។ សមាសភាពជាក់ស្តែង តួនាទី
ភារកិច្ចរបស់គណៈកម្មការសុខភាពសិក្សារាជធានី ខេត្ត ត្រូវកំណត់ដោយដីការបស់រដ្ឋបាលរាជធានី ខេត្ត។

មាត្រា៨ ..

ប្រធាន**គ.អ.ស.ស.**មានសិទ្ធិអញ្ជើញប្រធានស្ថាប័ន តំណាងប្រធានស្ថាប័ន ឬអាជ្ញាធរ ព្រមទាំងមន្ត្រី
បច្ចេកទេសនៃក្រសួង ស្ថាប័នពាក់ព័ន្ធផ្សេងទៀត ឬដៃគូអភិវឌ្ឍពាក់ព័ន្ធមកចូលរួមប្រជុំនិងបំពេញការងារ
ស្របតាមខ្លឹមសារដែលមានចែងក្នុងអនុក្រឹត្យនេះ។

មាត្រា៩ ..

គ.អ.ស.ស.មានសិទ្ធិប្រើប្រាស់សញ្ញានិងត្រារបស់ក្រសួងអប់រំ យុវជន និងកីឡា។

ជំពូកទី៥

ប្រភពធនធានរបស់គ.អ.ស.ស.

មាត្រា១០ ..

ការចំណាយសម្រាប់ដំណើរការរបស់ **គ.អ.ស.ស.** ត្រូវផ្គត់ផ្គង់ដោយថវិកាជាតិក្នុងគម្រោងថវិការបស់
ក្រសួងអប់រំ យុវជន និងកីឡា។

គ.អ.ស.ស.មានសិទ្ធិទទួលនិងចាត់ចែងប្រើប្រាស់នូវមូលនិធិដែលបានមកពីប្រភពស្របច្បាប់ផ្សេង
ទៀត តាមនីតិវិធីច្បាប់និងលិខិតបទដ្ឋានគតិយុត្តជាធរមាន សម្រាប់ដំណើរការការងាររបស់ខ្លួន។

ជំពូកទី៦

បទប្បញ្ញត្តិ

មាត្រា១១ ..

បទប្បញ្ញត្តិទាំងឡាយណាដែលផ្ទុយនឹងអនុក្រឹត្យនេះ ត្រូវទុកជានិរាករណ៍។



មាត្រា ១២ .-


រដ្ឋមន្ត្រីទទួលបន្ទុកទីស្តីការគណៈរដ្ឋមន្ត្រី រដ្ឋមន្ត្រីក្រសួងសេដ្ឋកិច្ចនិងហិរញ្ញវត្ថុ រដ្ឋមន្ត្រីក្រសួងអប់រំ យុវជន និងកីឡា រដ្ឋមន្ត្រីគ្រប់ក្រសួងនិងប្រធានគ្រប់ស្ថាប័នដែលពាក់ព័ន្ធ ត្រូវទទួលបន្ទុកអនុវត្តអនុក្រឹត្យនេះ តាមភារកិច្ចរៀងៗខ្លួន ចាប់ពីថ្ងៃចុះហត្ថលេខាតទៅ។

ថ្ងៃស្អែក ៧ កើត ខែភទ្របទ ឆ្នាំជូត ទោស័ក ព.ស.២៥៦៤
ធ្វើនៅរាជធានីភ្នំពេញ ថ្ងៃទី២៥ ខែ វិច្ឆិកា ឆ្នាំ២០២០

នាយករដ្ឋមន្ត្រី

សម្តេចអគ្គមហាសេនាបតីតេជោ ហ៊ុន សែន

បានយកសេចក្តីគោរពជម្រាបជូន
សម្តេចអគ្គមហាសេនាបតីតេជោនាយករដ្ឋមន្ត្រី សូមហត្ថលេខា
រដ្ឋមន្ត្រីក្រសួងអប់រំ យុវជន និងកីឡា


បណ្ឌិតសភាចារ្យ ហង់ ជួន ណារ៉ុន

កន្លែងទទួល៖

- ក្រសួងព្រះបរមរាជវាំង
- អគ្គលេខាធិការដ្ឋានក្រុមប្រឹក្សាធម្មនុញ្ញ
- អគ្គលេខាធិការដ្ឋានព្រឹទ្ធសភា
- អគ្គលេខាធិការដ្ឋានរដ្ឋសភា
- ឧទ្ធរណ៍យសដ្ឋេចអគ្គមហាសេនាបតីតេជោនាយករដ្ឋមន្ត្រី
- ឧទ្ធរណ៍យសដ្ឋេច ឯកឧត្តម លោកជំទាវឧបនាយករដ្ឋមន្ត្រី
- ដូចមាត្រា ១២
- រាជកិច្ច
- ឯកសារ កាលប្បវត្តិ

